

# हेलीकाप्टर सेवा से जुड़ेंगे धार्मिक पर्यटन स्थल

राज्य मुख्यालय | विशेष संवाददाता

योगी सरकार यूपी के धार्मिक व पर्यटन स्थलों को हेलीकाप्टर सेवा से जोड़ेगी। इनमें लखनऊ, मथुरा, वृन्दावन, अयोध्या, प्रयाग, विंध्याचल, नैमिषारण्य, चित्रकूट, कुशीनगर और वाराणसी शामिल हैं। मुख्यमंत्री योगी आदित्यनाथ ने राज्य में हवाई कनेक्टिविटी को बढ़ावा देने को भी कहा है।

मुख्यमंत्री ने गुरुवार को अपने कार्यालय में नागरिक उड्डयन विभाग के प्रजेंटेशन के दौरान यह निर्देश दिए। उन्होंने कहा कि मुख्य पर्यटक स्थलों को हेलीकाप्टर सेवा से जोड़ा जाए। साथ ही, बौद्ध परिपथ के तहत आने वाले जिलों तथा तीर्थ स्थलों को आपस में हवाई सेवा से जोड़ा जाए। मुख्यमंत्री ने कहा कि राजकीय हवाई पट्टियों की सुविधाओं और रख-रखाव पर विशेष ध्यान दिया जाए। नए एयरपोर्ट की सम्भावनाओं को तलाशा जाए। इसके लिए हेलीकाप्टर

योजनाओं में तेजी के निर्देश

- कुशीनगर में अन्तरराष्ट्रीय स्तर के एयरपोर्ट का निर्माण
- चित्रकूट के हवाई पट्टी का विस्तार
- कानपुर देहात में नई हवाई पट्टी
- इलाहाबाद, आगरा, कानपुर व बरेली में सिविल एन्वलेव को जमीन खरीद

सेवा प्रदाता से बातचीत की जाए। पश्चिमी उत्तर प्रदेश के जेवर में नए एयरपोर्ट को विकसित किए जाने की योजना है। रीजनल कनेक्टिविटी स्कीम के तहत ज्यादा से ज्यादा हवाई पट्टियों को आपस में जोड़ा जाए। सीएम ने कहा कि एविएशन संबंधी बुनियादी ढांचे के विकास और एविएशन के संबंध में शिक्षा प्रदान करने की योजनाएं भी बनाई जाएं। नागरिक उड्डयन निदेशालय को पूर्णतः कम्प्यूटराइज्ड किया जाए, जिससे विमानों के परिचालन, प्रबन्धन, नियंत्रण, रखरखाव व सुरक्षा का काम अच्छे ढंग से पूरा कराया जा सके।